

SANTU WISTIN

Bniedem bhali u bhalek

minn P. Salvinu Caruana

Tifel Imqareb

Il-qaddisin ma twildux qaddisin...imma saru qaddisin, jew aħjar Alla riedhom qaddisin għalina! Hek meta jkollna x-xorti li naqraw il-ħajja tagħhom, naraw kemm ma għandniex għax naqtgħu qalbna...Bħalna, jekk mhux hafna iktar minna, batew sabiex għexu hajjithom, xi drabi tajba, oħrajn ftit inqas tajba, u xi drabi xi ftit hażina wkoll.

Fost hafna bnedmin li twieldu minn familji normali, bħal dawk li nitwieldu fihom aħna, trabba sewwa, bejn wieħed u ieħor bħalna, insibu wkoll ċertu Wistin minn Ippona (illum din il-belt li fiha kien Isqof issemmiet Annaba, u qiegħda għewwa l-Alġerija). Wistin twieled fis-sena 354 wara Kristu. Missieru kien jismu Patrizju, li kien pagan u ma kienx imqaxqax lanqas. Dan Patrizju ma kienx jemmen, u lanqas ma kien jagħti kas li jhegġeg lil ibnu jemmen. Imma fejn kienet tidħol l-iskola kien jissallab sabiex jarah jimxi 'l quddiem u jirnexxi fl-istudju. Huwa u martu lil Wistin, meta rawh li moħħu kien jagħtih, rieduh avukat. Ommu kien jisimha Monika, nisranija minn dawk it-twajbin nett, kemmxejn fidila żzejjed, milli jidher.

Wistin ma kienx mill-merħijin. Kien jitlob lil Alla għal haġa waħda! "U jien ta' tifel li kont bdejt nitlobok, għajjnuna u kenn tiegħi, bdejt inħoll irbit ilsieni biex insejjaħlek; jiena ċ-ċkejken kont nitlobok b'herqa mhix ċkejkena biex ma thallihomx isawtuni fl-iskola." U kien jinkedd mhux ftit meta: "...saħansitra l-ġenituri tiegħi li qatt ma riduni ngarrab ħsara, kienu jidħqu bis-swat li naqla', li f'dak iż-żmien kien deni kbir u aħrax għalija." Il-logħob kien jogħġbu: "...u minħabba fih konna neħlu l-kastigi minn dawk li kienu jagħmlu bħalna. Għax il-logħob tal-kbar jissejjaħ negozju, imma dak tat-tfal, li għalihom hu wkoll negozju, jiġi kastigat mill-kbar, u frattant hadd ma tiġi haħsa għat-tfal jew għall-kbar jew għat-tnejn." Mhux għax Wistin kellu xi herqa speċjali sabiex jitgħallem, u li kien jiekol il-kotba lanqas: "għax bħala tifel kont nilgħab u dak il-logħob

kien zammni lura fit-tagħlim li kien għad iservini f'logħob ieħor aghar meta nikber." U xi ngħidu għal-lingwi? "Għadni s'issa ma nafx sewwa l-għala ma ħmiltx il-Grieg li tghallimt fi tfuliti. Imma l-Latin kien jogħġobni..."

Żagħżuġ fuq ruħu

Wistin ma kellux eżempji tajbin hafna minn missieru. Anzi malli ra li ibnu kien qorob il-ħmistax-il sena, iġġennen fuqu u f'kemm ili ngħidlek holom kemm kien sejjer ikollu tfal x'ibennen u x'jitektessah bihom ta' nannu. Forsi holom kemm kienu sejrini ikunu ntelligenti bħal Wistin. Patrizju kien moħħu biss li ibnu jilħaq avukat u xejn iżjed, seta' għalih jaqleb id-dinja ta' taħt fuq, basta jistudja. Qatt ma għaddielu minn rasu minn x'hiex kien għaddej ibnu fil-ħajja ta' kuljum tiegħu bħala żagħżuġ issa: "F'dik il-ħajja ta' għażż il-għollieq taż-żina kiber u għola 'l fuq minn rasu u ma kienx hemm id li setgħet tqacċtu li...anzi darba, jien u ninħasel, dak il-missier ra u ntebaħ li lhaqt daġġ (għvni) bis-sinjali taż-żgħozija mqarba fuqi. Huwa stħajjel li minn dak il-ħin stess kien qiegħed jerfa' lil ulied ibnu fuq dirgħajh u b'wiċċu għad-dawl mar jgħid lil ommi, ferħan



f dik is-sakra li biha din id-dinja nsiet lilek, il-hallieq tagħha..." Tort tiegħu sa barra ma kienx lanqas. Il-hażin ma kienx jagħmlu dejjem għall-gost lanqas: "*Kont saħansitra nisraq mill-imħażen u l-mejda tal-ġenituri tiegħi, jew għax imġiegħel minn leblieba għall-ikel, jew biex ikolli x'nagħti lit-tfal l-oħra meta jbiegħuli l-logħob tagħhom...*"

Ommu iva, malajr intebħet x'kien qiegħed jġri ġewwa binha, imma ftit għenitu wkoll. Hija kienet mohħha sabiex jilhaq u jirnexxi fil-ħajja ta' l-għerf tal-mohħ, iktar milli tal-qalb. Qalb Wistin malajr tħassret, u ommu ta mara twajba u fidila li kienet, ta' spiss kienet twissih sabiex ma jmurx man-nisa ta' oħrajn. Wistin kien jiddieħaq biha kemm jiflaħ għal dan il-kliem. Ta' sittax-il sena biss, meta minn biċċa raħal imbiegħed, huma baġtuh ġewwa l-belt ta' Kartagħni sabiex jistudja fl-università t'hemmhekk, Wistin sab ruħu f'hama fond wisq sabiex iżomm fuq saqajh: "*Wasalt f'Kartagħni, u sibt ruħi fost hafna mħabbiet ħżiena qisni ġo taġen b'zejt jagħli u jfaqqa' madwari.*" Hemm kien hemm fejn wieħed jiddeverti. Imma nilmħu kemm Wistin kien żagħżuġħ tajjeb ukoll, meta nifmu illi fost dak ix-xalar kollu, huwa baqa' jistudja, jimxi dejjem 'il quddiem.

Qatt ma nesa s-sagrificċji li kienet tagħmel ommu meta miet missieru: "*...taħriġ li kont qisni qed nixtrih bi flus ommi meta kelli dsatax-il sena u missieri kien diġà sentejn mejjet...*" F'Kartagħni wkoll kellu l-ewwel konverżjoni, jġifieri meta Wistin qara ċertu ktieb antik u thegġeg sabiex ibiddel hajtu għall-aħjar ukoll. Hemm kien qara l-Bibbja, imma ma ħalliet fuqu l-ebda mpressjoni għalissá. Biss Wistin imbagħad ġie mkaxkar jidhol f'setta qarrieqa, dik tal-Manikej, li fixkluh xi ftit.

Wistin patri u qassis

Wistin mexa 'l quddiem sewwa fl-istudju. Kien kiseb isem għalih issa u kien stmat mhux ftit. Ommu ma ħallietu qatt minn taħt għajnejha. Kull fejn kien imur kienet tmur warajh. Meta sar Manikew hija keċċietu 'l barra minn ġewwa darha għax beżgħet li jġibilha s-saħta taħt is-saqaf ta' darha; imma ma telqitux għal għonq it-triq. Beda jgħallem il-filosofija f'Kartagħni, imbagħad f'Ruma u ftit tas-snin wara sabulu post tajjeb fl-università ta' Milan, fl-Italja. Hawnhekk huwa ltaqa' ma' xi nies

sewwa, nies għorrief bħalu, imma Nsara. Monika marret hemm ukoll warajh. Hija kienet tmur il-knisja u tisma' l-priedki u t-tagħlim ta' qaddis kbir u għaref kbir ukoll, Sant'Ambroġ, l-isqof tal-post. Ma damitx ma ħajret lil binha wkoll. Wistin issaħħar mill-għerf li bih Sant'Ambroġ kien ifisser il-kliem tal-Kotba Mqaddsa li darba huwa kien qara ta' żagħżuġħ u kien stmerrhom. Ried jiltaqa' miegħu, iżda dan kien tant imħabbat illi ma setax isib il-ħin li ried. Ambroġ laqqgħu ma' qassis twajjeb u qaddis ieħor, Simplicjanu. Dan ħajru jitgħammed. U Wistin hekk għamel nhar il-vġili ta' l-Ghid tas-sena 386.

Ommu riedet ittir bil-ferħ. Reggħu lura lejn l-Afrika, iżda fi triqtha lura hija mardet u mietet ġewwa Ostja, qrib Ruma. Wistin mar fir-raħal fejn twieled u dar missieru biddilha f'kunvent. Hemm għex ħajja tajba ma' oħrajn. Darba minnhom, kienet is-sena 391, huwa kellu bżonn imur Ippona, u huwa u għaddej għadda ġo knisja jinvista. Hemm l-isqof xwejjaħ tal-post, ċertu Valerju, beda jilminta minn saħħtu u li kellu bżonn xi hadd jgħinu. Malli xi hadd dawwar rasu lura u ra lil Wistin, il-kelma ġriet. Qabduh u kaxkruh quddiem l-isqof li mill-ewwel ħataf l-okkażjoni! Wistin infexx f'bikja ta' biża' u twerwir quddiem dan il-piż li kienu qegħdin jgħabbuh bih, iżda wkoll waħda ta' ferħ fl-istess ħin. Kien jaf x'kien ifisser li tkun saċerdot qaddej ta' Alla u tal-poplu tiegħu. Imma kulhadd kien jaf x'kien jiswa dan Wistin issa. Barra milli kien għaref kbir, issa kien sar Nisrani wkoll. L-ewwel haġa li talab lill-isqof kienet li jħallih ftit xhur fil-kwiet sabiex jistudja l-Bibbja kemm jiflaħ għaliex minnha kienet sejra toħroġ dik il-ħażna ta' għerf u l-qawwa sabiex ikun mexxej u mgħallem tajjeb tal-poplu afdat f'idejh.

Wistin isqof ragħaj ta' Ippona

Wistin kien wieħed minn dawk li kien ħadha kontra l-qassisin u l-isqfijiet ta' žmien, li ħafna minnhom tassew ma kienx jisthoqqilhom dan il-ġieħ, kemm minħabba n-nuqqas ta' tagħlim li kellhom, kif ukoll minħabba l-ħajja mtajra li kienu jgħixu x'uħud minnhom. Issa Wistin jaf beka għaliex sab ruħu hu wkoll fl-istess qagħda. Tgħid Alla kien widdbu b'dan il-mod helu wkoll, talli kien stmerrhom f'ħajtu? Hekk Wistin issa seta' jagħraf il-perikli kbar u t-toqol

ta' dan l-uffiċċju. Iktar u iktar għaliex imbagħad bħala isqof, kellu tahtu wkoll saċerdoti.

Għal Santu Wistin, mela, id-dmir li naqdu lill-Knisja huwa aspekk wieħed ta' dik il-ligi ewlenija ta' l-imħabba li għandha tmexxi l-hajja u l-hidma tan-nisrani. Wistin sejhilha, fil-każ tas-saċerdozju: il-htieġa tal-qadi tagħna. Dan għandu jsehh mingħajr heda, u f'umiltà sħiħa. Għalhekk, is-saċerdot, mogħti kollu kemm għall-qadi tal-Knisja ta' Kristu, u tal-poplu tiegħu, m'għandu jaħli l-ebda ħin għalih innifsu. L-isqof (episoopus) huwa l-għassies li jħares mill-gholi, bħalma għassies iħares mill-gholi fuq għalqa tad-dwieli. Għalhekk, ir-ragħaj għandu jmxexxi u jħares kull waħda min-nagħaj tiegħu. Is-saċerdot jew l-isqof, isehhilhom imexxu daqs kemm ikunu lesti jkun kollox għall-merħla tagħhom. Wistin fehem tajjeb hafna l-kont li kien għad irid jagħti lil Alla għal din il-qagħda għolja li fuqha kien jinsab.

Dwar il-vers tas-Salm 127 (126), 1: "Jekk il-Mulej ma jħarisx il-belt, għalxejn jishar il-għassies" huwa kien qal: "Aħna l-għassies

tagħkom għaliex hu dmir tagħna li naqdu l-htigijiet tagħkom, iżda mbagħad aħna stess jehtigilna niġu mħarsa bħalkom. Aħna bħala rghajja tagħkom, iżda aħna ninsabu wkoll bħala ngħaj miexja flimkien magħkom taht il-harsien tar-Ragħaj. Minħabba l-pożizzjoni li ninsabu fiha, aħna bħala mgħallmin tagħkom, iżda ninsabu wkoll flimkien magħkom fl-iskola tas-Surmast ewlieni". Darb'ohra qed qal: "Il-qagħda 'l fuq minnkom li jiena ninsab fiha tkexkixni, iżda dik li naqsam magħkom tfarraġni. Jiena isqof imqieghed fuqkom, iżda flimkien magħkom jiena Nisrani."

"Aħna veru li nagħmlu ħilitna kollha sabiex inħarsukom, iżda kull hidma tagħna tisfa' għalxejn jekk ma jħariskomx dak li jara u jifli kollox. Huwa waħdu dak li jista' jħariskom bin-nhar u bil-lejl. Huwa raqad darba biss fuq is-salib, iżda issa li kien imqajjem minn din ir-raqda, ma jorqod qatt iżjed. Araw li ssiru bħal Israel, għaliex l-għassies ta' Israel la jorqod qatt iktar u ma jieħdu qatt in-nghas. (Salm 121 (120) 4) Iva, ħuti, jekk irridu li aħna niġu mħarsa taht gwenħajh, naraw illi nkunu Israel."



*Shaxaq By-Pass
Shaxaq*

Tel: 663231

Contact Antida or Charles

Dealers in

- * Fire Places in Working Condition*
- * Antique Stripped Pine*
- * Reproduction of Loose Furniture
in Pine and Oak*
- * All Types of Staircases*

Gifts such as:

*Antique Ornaments, Copper
& Pottery Ware,
Dried Flowers, Frames, Rugs,
Porcelain, etc.*